

TEXARÕN JÕ KRĪ WÛR

Mam Pawrô Jõ Kàhhôc

Ûhÿ, pê Pawrô pê Jeju jarkwa na memprar catêjê nõ. Ne pê Texarõn jõ krĭ kam Jeju na mehkwỹ jakrã mehkrĩ atajê wÿr, pom cu me hõ kàhhôcpijakrut cahyt itajê kujate. Na pê mam hõ kàhhôc ita japrỹ pê Texarõn Jõ Krĭ Kam Jeju Na Mehkwỹ Jakrã Mehkrĭ Atajê Wÿr, Mam Pawrô Jõ Kàhhôc (1 Texarõn).

Ne Pawrô te Jeju to amji mã mehhimpej to me ipa, cwÿrjapê rime cupê Pahpãm tekjê nare atajê ame to kêanre, mã cute me amji pupun xà kêanre to me amji pupun. Ne hõ kàhhôc ita kam, Pawrô te me cumã catyt kam Pahpãm kôt cute me hũcanãar kam me ipa kam me to incrã nahàpôr. Ne cute me cumã hacpỹ ne Jeju te amji jaxàr, ne cute me pahcunea to côjkwã wÿr hàpir na harên.

Pê Pawrô me cumã amji jarê
Me Hàpên Xà 17.1-9; 17.13-15

1 ¹Hàpà, me ikjêjê, pom ca Texarõn jõ krĭ kam meakrĩ atajê, Pahpãm me, me pajõ Pahhiti pê Jeju Crixtõ tekjê na ame apa atajê. Ipê Pawrô, mã icahê na Xira me Timot ame ipa. Wa ha me ikjêjê itajê me, me amã ihhôc ne me amã ihkujate. Wa Pahpãm mã me acunea cajrên to ipa, ne me acunea caxuw Pahpãm me, me pajõ Pahhiti pê Jeju na ijãhwÿr to ipa, quê me amã me apejti jôr to ipa, ca me acarĭcre kam me apa.

Pê Texarõn jõ krĭ kam Jeju na mehkwỹ ihtÿj ihkôt me amji to

²Me apê Pahpãm kôt me apa catêjê impeaj. Ampo na? He cutea ri me amã acarôt jôr, catyt kam me apa xà caxuw. Wa ita pyrên ame ijakry nejõtpẽ me Pahpãm mã me garê, me apyrên me ijakryti na. ³Wa Jeju to me ate amji mã me ahimpej na me ato amji japackre, ne ampo pejti to pit mã me apipê to me apa, ne me gãhcaprĭã kam me gãpên tocatia to me apa, ne Jeju mã me amji jôr to me apa. Ca hòtpê Jeju pê me pajõ Pahhiti te amji kam hapac xà ata na, me gũcanãar kam me hikaj to me apa. Wa

ahna me atoaamji japackre, ne Pahpãm pê me pajõ Inxũ Cati mã me acajrẽn to ipa.

⁴Me ikjêjê, me imã, Pahpãm te amji mã me acapi, ne cumã me akĩnti na, me gahkre pej. ⁵Wa ite me amã Jeju pê me pahkritxwỳ jarẽn xà impejti jarẽn, ne nee wa mejarkwa cakrõ to pit mã me amã ijũjarẽn nare. He wa hanea ne Pahpãm Carõ Pejticarõt tỳjti pejti kõtme ato me ihmpej to ipa, ne pom wa me amã ijũjarẽnxà to ijũjarẽn to ipaitajê ampeaj kam ri. Wa ite me hahkre peaj xà na me amã harẽ. Por pê wa ajco me acahê na apu ipa reria mã, me acaxuw ampo pej to pit mã amji kam ijapacto ipa, pê ca ajco ahna me ipupu. Ne ramã ate ampoitajê na me ijahkre pejtu. ⁶Ne ate me Jeju jarkwa pyr ne ihkõat me amji ton, ne hanea ne ate ikõat me amji ton, ne hanea ne me pajõ Pahhiti kõt me amji ton. Ne icuxà ate me amji pupun xà kên kwỳ to ame amji pupun. Ampo na? Porme cupê Jeju na mehkwy nare atajê hõtpê ame ato kêanre cakrõ, ca ate Pahpãm jarkwa kõt me amji ton. Cwỳrjapê ri Pahpãm Carõ Pejti te me amã gakryti jõr.

⁷Cwỳrjapê ri me pahkjêjê cunea te ahna me apupun. Por ame Maxeton jõ pjê kam, me Crec jõ pjê kam me pahkjêjê amehkrĩ atajê cunea te ramã me gahkre pej. Ne ahna impejti, ne quê haita na me gahkre pej, ne me acuxà me ita to hane. ⁸Ca ate me pajõ Pahhiti to amji mã me ahimpej. Ne mêr ampo na mã me ato me hũjarẽn xà itajê pjê cunea kam apu ihcahkũm? Me acwỳrjapêa riapu ihcahkũm. Mã gõ pjê pê Maxeton jõ pjê ata kam, cute me ato me hũjarẽn par, ne hanea ne Crec jõ pjê kam ate Pahpãmto amji mã me ahimpej ata na, me ato me hũjarẽn par. Cwỳrjapê ri hanea ne me acuxà, cute Pahpãmto amji mã me ihmpej. Ne hipêr ite me amji to me amã icakõc xà nare. Ampo na? Ramã mehcunea amji mã me ato mehcakõc to me ipa. ⁹Ne krĩ cunea kõt amji mã me garẽn tome ipa. Ampo na? Ca ate ampeaj kampahpãm cahac krekà tête me amjijũhhyr, ne quêt Pahpãm tĩarkõt amji kam me gapac. Ne ampeaj kam riPahpãm ihtĩar na ipa, ne taa pyxit peajne me pahto ihmpej. Na ca ha cumã me gápên to me apa. ¹⁰Ne pê Pahpãm ihkra Jeju to hacpỹ mã ihtĩr, neme ca, ca atỳj hacpỹ ne cõjkwa pĩn cute amji jaxàr xà na ame hikaj. Ampo na? Taa mã quê ha Hũmte mehkên catêjê wỳr mehkên xà kujahêc xà ata pê me pahpytà. Quê ha Pahpãm ma amji tête apu mehkên catêjê curê, ne nee quêt amji tête ame pahcurê nare.

Pê Pawrõ me cumã to hahkre to impeaj ne

2 ¹Pê wa me awỳr icator xà ata kõt hamre nare. Pê wa me awỳr me icato, ne Jeju pê me pahkritxwỳ jarẽn xà impejti to me amã harẽ. Pê ca atỳj Jeju toamji mã me ahimpej, ne me acunea te ramã me hahkre pej. ²Pê wa me awỳr icator xwỳjrea na, Pirip jõ krĩ kam me ito kên crire nare, pê wa meamji pupun xà kêanre to me amji pupun crire nare. Pê ameixũn

xà kēanre to ameixūn cakrô, pê Pahpām me imã icarôt to ihtÿj, pêwa Jeju jarēn pejti to me amã harē. ³Pê wa nee me amã ihêj xi to ijūjarēn nare, ampeaj kam pê wa me amã awjarē. Ne nee wa me amã ihêj xi to prām to me awÿr me icator nare. ⁴Pê Pahpām me ikujate, wa Jeju jarēn pejti to me amã harēn to me ipa. Cwÿrjapê pê wa nee jūm te hakry xà na ame ijūjarēn nare, ne quêtPahpām te me pahkam hakryti prāmte, pê wa me icato. Ne ame amã ijūjarēn to me ipa, por Pahpām me pahpupu ne me pahcjpêr to ipa ata. ⁵Nee wa ihêj ne amji cwÿrpê ame ato ikwÿ nõ nare. Ne nee ate me imã ampo jōr xà na, wame amã ijūjarēn to apu iprar nare. Pahpām me, meate ita na me ijahkre pejtu. ⁶Wa nee jū caxuw me anō te me ipejtina me ijarēn na me prām nare. Neme ipê Jeju jarkwa na me iprar catêjê cakrô, wa nee jū caxuw jūm te amji mã me icupa na, imã me to prām nare.

Pê Jeju Texarõn jō krī wÿr Pawrô kujate

Ne nee jūm te me awÿr me ikujahêc nare, neJeju pê quêt amji mã me icapi, ne me awÿrme ikujate cakrô, wa nee me amã icakôc tÿaj to me ipa nare. ⁷Ne me amã icakôc pejti to ipa, pom hân ne menxryxwÿ mehkra mã ihcakôc tÿj nare, ita to pê wa ajco me amã icakôc to ipa, ne pê wa ajco me amã icakôc tÿjnare to ipa. ⁸Ne imã me akīan to me akīn. Cwÿrjapê wa itÿj me amã Pahpām pīn Jeju jarēn pejti hapôj itajê jarēn prām. Ne cormã ita jipycumã me akīn ita kam, wa itÿj me acwÿrjapê me itycprām, ne imã me akīn ne me gapêti incwÿrjapê. ⁹Me ikjêjê, por pê wa me ijâpên xà to atajê na me ito amji japackrea ne. Pê wa hanea ne ijâpên xà itajê kam amji pupun xà kēanreto amji pupu. Pê wa amcro me caxwa kam me gôt cwÿar ajco me ijâpên to me icuhhê, ate me imã me gâmjōr nare prām to. Hō, pê wa ajco me ato hajÿr to ipa, ne me amã Jeju pê me pahkritxwÿ jarēn xà impejti to harēn to ipa.

¹⁰Pê wa ampeaj kam catyt kam ajco me ipa, nenee pê wa me ampo kên crire nõ tonnare. Ne nee pê wa ampo to ajco me amã me apahâm ton to ipa nare. Pê ca ramã ita na me ipupu, ne me ijahkre pej, pê Pahpām hanea ne ramã ahna me ipupu ne me ijahkre pej. ¹¹Ne ramã ate amji na me ijahkre pej, wa me ato ijâpên to ihhêj rūm me hūmjête mehkra to hâpên ita na, wa me ato apê. ¹²Ne wa ita na itÿj me arân to me ipa, ne ahna me amã hakam to me ipa. He wa nee ampo caxuw ame gapackre nare, mâr ca ampeaj kam me awpa ne catyt kam me apa. QuêPahpām me apyrên hakryti to ipa xà caxuw, wa ame gapac caxun to me ipa. Nãmri Pahpām te ihtÿj me anahâhwÿr, ca mehkwy mã axà, quê ato impejti to ipa. Nequê ha jū caxuw amcro nõ na, mehcunea Pahpām himpej xà kam me ajÿr na me apupu, hō amcro jâhcujrohti ata kam. Ita caxuw ri Pahpām te me ana hàhwÿr.

¹³Cwÿrjapê wa hōtpê me ana Pahpām mã icakôc, ne cumã me apyrên me ijakryti na me amji jarē. Ne Pahpām te ito ihhimpej xàa kôt pê

wa ajco me atoihimpej, pê ca ihhimpej xàa kôt me amji to. Ne me gūparpyrentu, nāmri me icakôc xà ita pê nee me hūmre nō pīn cator nare. Pahpām pīn pê hapôj, pê ca ramā me hahkre pejtu. Cwÿrjapê pê ca me gūpar pyrentu, ne Pahpām jarkwa kôt ame amji ton to me apa. Māharkwa ita me atête hântâr to ipa.

Pê mam Pawrô ramā amji pupun xà kēanre to me amji pupun to ipa

¹⁴Me ikjêjê, pê ca, me akwÿa kam ramā me amji pupunxà to kên crire nare. Ne por pê ca me amjipupun xà kên atajê kwÿa to, pê wa ramā me amji pupu, Juta catêjê jô pjê kam Jeju na mehkwy pê mam me amā me amji pupu. ¹⁵Ne Juta catêjê pê Pahpām na mehkwy nare atajê, pê me pajô Pahhiti pê Jejucura, ne hanea ajco me Pahpām jarkwa to mehcakôc catêjê cura. Ne pê hanea ne me ito hanea, ne ma amjitête ame icurê. Ne nee Pahpām mā me hakry jôr to meipa nare, ne ihtÿj mehcunea curê to me ipa. ¹⁶Ne Juta catêjê mā, pê ite mehcakrit atajê mā Pahpām jarkwa jarēn ita na, ihkaj na. Wa ite Jeju te mehcakrit pê Juta catêjê nare atajê pytâr xà to, me cumā ijūjarēn na, me cupê ihkaj na. Mā cama mentête me ijuwahi to prām. Ne pom meijuwahi to prām itajêa ri cormā nee cute mehkên ton to me hīcu nare. Ne ampo kên to pit mā me amji japackre to me ipa. Cwÿrjapê quê ha Pahpāmuu ne me kam incryc jīcu nare.

Pê Pawrô hipêr Texarôn catêjê pupun prām

Me Hâpên Xà 17.10-13

¹⁷ÿhÿ, me ikjêjê, pê wa ma me apê me pra, ne me ijī to pit mā me hawry, ne pahte amji kam me pajapac xà, nee ajpên pê hūwrynare. Ne ampeaj kam me ato ijapac xà, cwÿrjapê ri hipêr imā me apupun prām crire nare. ¹⁸Ne me ikjêjê kwÿ me, wa me awÿr me ikrâr. Ne pa, ipê Pawrô, wa me hirôa pê me awÿr ikrâr cakrô, mā me pahcurê xwÿn te jū mā me iton, ne meijuwahi, wa nee me awÿr me iprar nare. ¹⁹Na wa me apyrên ame ijakry catia, ne me acwÿrjapêa ri me ijâpên xà itajê kôt hamre nare. Itē me ana ijâpên xà ita cunea tohê, neijôtpê mehcunea mā me ato me ijūjarēn pejti to me ipa. Ne por quê ha amcronô kam, Jeju te amji jaxâr xà ata kam, cu ha me pahcunea cuna mā me ahtwÿ ne me pahcuhhê. Ne ampeaj kam, quê ha me akam me ijakry, amcro ata kam. ²⁰ÿhÿ, ampeaj kam ri me apyrên me ijakrya tome ijakry. Wa hân ne itÿj me ato mehcunea mā me icakôc to me ipa.

3 ¹Jīcu xà kam, wa nee hipêr ahte ame ipa xà ita mā me ijūcanār nare. Cwÿrjapê wa Atēn jô krī kam me ijâhhuç. ²Ne ite me awÿr me pahtô Timot kujahêc. Ne me pahtôTimot ita me Pahpām jarkwa na apê, ne me icahê na Jeju jarēn pejti to harēn to ipa. Wa me ite me awÿr mehkujahêc, cute me aràn ne me atehcajpar, mār ca ampeaj kam Jeju to amji mā me ahimpej to me apa xà na. ³Mār quê me akwÿ nō ame acurê,

ca jũmjê itajê cupate nee Jeju kôt amjiton to hicu nare. Ne ate me ampo kên itajê mã me gũcanãr xà caxuw, pê Pahpãm amji mã me girê. Ne ramã ita na me ate me amji jahkre pejtu. ⁴Pê wa cormã me akam ame ipa reria mã, me amã ampo kên itajê na me pahte amji pupun ita, pê wa me amã harên hiahpuro, ate me hahkre pej prãmte. ⁵Na wa ite me awÿr Timot kujahêc, ite me garên par prãmte. Ampo na? Jũ wÿr wa me gahkre pej nare kam, hipêr me awcanã. Mã ca ampeaj kam Jejuto amji mã me ahimpej, ne ihkôt me amji ton to me apa, wa me garên pa, ne me ijakry. Nãmri imã me anapa, quê ihhêaj to me pahcurê xwÿn jũ na me ato, ca Xatanaj kôt me amji kampa, ne Jeju to amji mã me ahimpej jicu. Nãmri ca ha ate me ita to hajÿr na, quê ha meijãpên xà itajê kôt hamreare ne.

Pê mehkwȳ te Jeju to amji mã mehhimpej pyrên Pawrô hakry

⁶Ne ma ramã Timot me awÿr tẽ, ne ramã cute amji jaxàr ne cute imã me garên pejti to me garên. Ca ampeaj kam Jeju to amji mã me ahimpej to meapa, ne me ajpên to impejti to prãm to me apa. Ne atÿj me ito me amji japackre to me apa, ne me amã me ipupun prãmte hajÿar, pom quê imã me apupun prãm he. ⁷Wa ita ri me amji pupun xà kêanre to me amji pupun to me ipa, ne kam amji jahkre kêatre to ame ipa cakrô, mã Timot te, ca atÿj ame apa na, imã me garên. Wa me ijũpar, ne me apyrên ite me ijakry to me amji rãn. ⁸Ca Jeju to amji mã me ahimpej to me apa, cwÿrjapê wa ite me ijakry to me amji rãn. Ca Jeju kôt me atÿaj kam me amji ton to me apa, cwÿrjapêwa me ijakrya kam me amji to me ipijapar to me ipa. ⁹Ne wa Pahpãm kam mare mã me apyrên meijakry cati, ne me ana me Pahpãm mã me icakôc cati. ¹⁰Ne wa caxwa me amcro kam, Pahpãm na me ahwÿa to me ahwÿ, me ina cuhkônre cunea to, quê me ana me ijamã, wa me itoa to me apupu. Quê ihhêaj to ate Pahpãm toamji mã me ahimpej xà ata kam, me apê ampo hamre na, wa ha cormã me amã to hahkre.

¹¹Wa Pahpãm me, me pajô Pahhiti pê Jeju name ijãhwÿr to me hajÿr he, quê me imãme awÿr pry ita to impej, ne ihkôt me ikujate me awÿr. ¹²Wa hanea ne ahna me ijãhwÿr, quê hãn ne hõtpê me amã ajpên kinti ita to ipicamên to ipa. Ne hanea ne me amã me akwÿ cunea kinti itato ipicamên to ipa. Ne ate me ajpên kìn ita, quê ha ipicamên to mō, ne me ite me akìn ita me ajpêan. ¹³Na quê ha me amã me ana cuhkônre to ihtÿj. Cwÿrjapê ca ha me apej pit, Pahpãm pê me pajô Inxũ Cati cuna mã, ne nee ame apahãm nare. Quê ha me pajô Pahhiti Jeju, por ihkôt me ipa catêjê atajê to ajpên mō, ca ha me cuna mã apejti to xa.

Pê Texarõn catêjê pyrên Pahpãm hakry

Roman 13.11-14; Epet 5.3-14

4 ¹ÿhÿ me ikjêjê, wa ha hipêr me amã ampo jarê, neme amã to hahkre. Ne wa ramã ite me amã to hahkre, ca me ate me hahkrepej,

ne ramã Pahpãm kôt me apa to me ate me amji pyrãc. Cwÿrjapê ri me apyrên Pahpãm jakry. Ne wa cormã mepajõ Pahhiti pê Jeju japrÿna me ana ahwÿ ne me gapackre, mãr ca hipêr ihkôt me apicamên to me mõi.
 2 Ne ramã me pajõ Pahhiti pê Jeju jarkwa kôt ite me amã ampo kwÿ to hahkre, ca ramã ate me ampo itajê jahkre pej, ne me hõmpun.

3 Ne ampo itajê na ri Pahpãm mã me ana prãm he:

Ca Pahpãm jarkwa kôt catyt kamme apa.

Ne nee ahti na ame pyjê to me axy nare.

Ne amji na me apahãmti to me apa.

4 Ne hanea ne Pahpãm mã me ate catyt kamme aprõ to me amji prõ impejti na cumã me ato prãm.

5 Ne nee me apê krìxàre kwÿ pê Pahpãm jahkre kêatre atajê pyrãc, ne cama me aprõ to ame apahãm nõ prãm nare, ne me to amji prõa ne.

6 Ne pahte mehprõ cahkrit to me caxun ita na ihkaj na. Ampo na? Ca ha ramã nee amji mã impjên ata cupa nare.

Wa ha hipêr ampeaj kam me amã harê, pom ramã ite meamã harên ita, quê ha Pahpãm ihtÿj cute ame ampo itajê ton jahpan xà na me to kêanre ne.

7 Pê nee Pahpãm ampo itajê caxuw me pahna hàhwÿr nare. Catyt kam, harkwa kôt, pahte me papa xà caxuw pê quêt me pahna ahwÿ. 8 Quê ha jùm apu ite ampo to hahkre xà itajê caca na, quê ha nee me paxùmre nõ jarkwa caca nare, ne Pahpãm jarkwa quê ha apu ihcaca. Por Pahpãm te mepamã Carõ Pejti jõr ata quê ha apu ihcaca.

9 Wa nee hipêr ate me ajpên kìn na me amã ihhõc prãm nare. Nãmri pê ramã Pahpãm me ate me ajpên kwÿ kìn to me amã hahkre. 10 Ne me ate me ajpên kinti ita to, ca ramã Maxeton jõ pjê kam ame akjêjê kìn to me apa. Ne wa ha cormã me ana ahwÿ, ca hipêr me ajpên kinti ita to me amji mã me ajcamê.

11 Ne gõtpe me acaricti kam me apa na, ca me ahcukij. Ne hanea ne me ate amji kam me gapac xà atajê to pit mã me amji mã me ahimpej to me apa. Ne megapên xàa to me amji to ajpa to me apa. 12 Ca ha ate me itajê cunea ton to me apa na, quê ha me cupê Pahpãm na mehkwy nare catêjê ihtÿj amji mã me acupa to me ipa. Ca ha nee ate ampona me prãm xà atajê kôt ame jùm na prãm nare.

Quê ha Jeju cõjkwa wÿr me pahto api

13 Ýhÿ me ikjêjê, me imã me ate mehtyc atajê jahkre pej pejti na me ato prãm. Porme cupê Pahpãm na mehkwy nare catêjê pêmehkwÿ ty, mã me cumã amji kìn nare atajê cuxà, ca nee me amã amji kìn nare nare. Ampo na? He me pahkĩnte nee me cumã hacpÿa mã mehtirna me hahkre pej nare na ri. 14 Xà Jeju tyc ne nee hacpÿ mã ihtir nare? Hãpà, ihtÿj ihtyc ne hacpÿa mã ihtir! Mër hõhõ, quê ha Pahpãm Jeju kôt me ipa catêjê to hanea, pom quê Jeju he, ne hacpÿa mã me to ihtir.

¹⁵Wa itỳj me pajõ Pahhiti pê Jeju jarkwa kôt me amãawjarẽ. Quê ha amcro nõ na, Jeju cõjkwa wỳr me pajaprõr prãmtẽ pjẽ wỳr, ahcakrã kam, amji jaxà. Nemam mehtyc itajẽ na ahwỳ, quê ha me api. Jirõ pê cu ha cormã me pahťir itajẽ mehkôt me api.

¹⁶Ỳhỹ, quê ha hane he. Quê ha me pajõ Pahhiti pê Jeju ajpẽn cõjkwa pĩnwry ne ihkrãhhia kam me pamã caràr. Quê ha haneane cõjkwa pĩ Pahpãm mãmẽmprar catêjẽ jõ pahhi caràr, quê ha pea Pahpãm jõ wakỳre te hõhhi harkwa cato. Quê ha mam Jeju na mehkwy tyc atajẽ kàj mã me mõ. ¹⁷Ne me pa, pom cu cormã me pahťir na ame papa atajẽ, cu ha kỳj pẽme cuprõ mehtyc me, me pahte me pajõ Pahhiti pê Jeju cajpar prãmtẽ, kỳj pê. Hõhõ, ita na cu ha me pajõtpẽ Jeju cahẽ na ame papa rohnỳtti mã. ¹⁸Cwỳrjapẽ ca ha ma me ijarkwa ita to me amji jahõtto me apa. Ne ma me akwỳ mã to amji kĩn ton to me apa.

Cu ha Jeju te amji jaxàr xà caxuw me amji cũmpej

2 Petrõ 3.8-13

5 ¹Ỳhỹ me ikjêjẽ, wa nee me amã amcro me caxwa nõ hyr xà na ihhõc to prãm nare. Por quê ha jũ caxuw ampo hane ata na. ²Ampo na? Quê ha me pajõ Pahhiti pê Jeju te amji jaxàr xà ita pê ihhẽj rúm caxwa ri me hàhkij xicatêjẽ imprar xà. Quê ha nee jũm ihtẽm xà ita na hahkre pej nare. ³Quê ha ramã me pajõPahhiti ihtẽm xàa kam, quê ha mehkwy me ajpẽn mã:

— Cu ha me pampeaj kam me pahcarĩcti kam ame papa, quê hane me pahna ampo jamãrnare — hane. Hõ, quê ha me ajpẽn mã me harkwa tome hajỳr cakrõ, quê ha ihprõt pê Pahpãm te amji mãamcro hyr xà ata kam ahtwỳ. Quê ha ihprõt pê ampokẽn jãhtõa ne me hỳrmã cato. Quê ha mehkàj xà hane, pom quê hãn ne pyjẽ mã ihkra hà he.

⁴Ampo na? He me cupẽ amji jahkre kẽatre, cwỳrjapẽ ri me cupẽ awcapãtkõ catêjẽ. Ne me ca, Jeju kam me ikjêjẽ, nee me apẽ awcapãtkõ catêjẽnare. Cwỳrjapẽ quê ha Jeju te amji jaxàr xà jõ amcro cato, ca ha nee ame amji mã me apikrar nare. Ampo na? He ramã ate amji mã me gãhcuprõn. ⁵Pom ramã me apẽ amcro jõ amcro tekjẽita? Ne nee me papẽ awcapãtkõ jõ awcapãtkõ tekjẽ nare. ⁶Cwỳrjapẽ cu ha me hane, ne nee ame pajõt nare, ne meparĩat na pahte amji kam me pajapac xà impejti kam ame papa to me pahcuhhẽ, ne xwỳ kam me amji jamãr nare. ⁷Ne awcapãtkõ kam ri hãn neame gõr. Ne caxwa ri cõxỳhti to ame amji peccatêjẽ ri caxwari cõxỳhti to amehkõm to me ipa.

Cu ha me pahťỳj me amji jamãr pejti ne

⁸Ne me pa, quẽt me papẽ amcro jõ amcro tekjẽ, cwỳrjapẽ cu xwỳ kam me amji jamãr nare to me hane he. Pom quê hãn ne krãhtare hõ hitõ kà tỳjtiita me hõ krãhkã tỳjti itato hõtpẽ amji jĩ pytà ita pyrãc pej ne, cu ha

meamji kam me pajapac xà pytârto me papa. Ne me pahte Jeju to amji mã me pahhimpej xà ata me, me pamã ajpên kînti itajê pêihhêj rûm wakÿre te hitô kà tÿjti me hõ krâhkà itajê pyrâac. Ne Jeju te me pahkên pê me pahpytâr xà ita pê ihhêj rûm krâhtare jõ ihkrâhkà tÿjti ata pyrâac. Hõhõ, me ate amji kam me gapac xà itajê to, ca ha me amji kampa, ne me to amji pytà, ne ahna me ato xar to me apa. ⁹Pê Pahpãm amji tète ame pahcurê xà caxuw amji mã me pahcapi nare. Ne quêt me pajõ Pahhiti pê Jeju Crixto te me pahpytâr xà caxuw, pê Pahpãm amji mã me pahcapi. ¹⁰Ne me pahte Jeju Crixto cape na ame papa xà caxuw, pê me pantète amji to amtà, ne me pancwÿrjapê ty. He nee ihnõ na me pamã hÿpa xànare. He xà mormõ ajkî me pahtyc, nare, cu me pahtÿar naame papa, Jeju cator xàkam, cu ha me pahcunea cahê na ame papa rohnÿtti mã. ¹¹Cwÿrjapê ca me ajpên tehcajpar to meapa, ne me amã amji kîn na me amji ràn to me apa. Ne maahna me amji mã hakam. Pom ahnaa mã ramã me to ita na, ca ha kam me to acrà.

Me hapackre xà cahhur
Epet 4.1-6; 1 Timot 5.17-19

¹²ÿhÿ me ikjêjê, wa ha me ana ahwÿ, ca ha me akamame hàpên to me ipa atajê to amji mã me ahimpeaj ne. Nãmri me pajõ Pahhiti Jeju te ri amji mãme capi, mâr quê amji kôt me ato ipa, ne me amã ampo to hahkre to ipa. ¹³Ne jÿmjê atajê to catyt kam amji mã me ahimpej tome apa, ne amji mã mehkînti to me apa, ne catytkam ame ajpên kîn to me apa.

¹⁴Ne wa ha cormã ihnõa to me amã icakôc. Ca ha ampeaj kam cute me xuwcacatiatajê japackre. Ne hanea ne me cute amji mã hàhtât to me ipa atajê na, ca ha mehràn, ne me cumã hakam to me apa. Ne por cute Jeju kôt kyre pê me amji ton, ne amjî kam ihkôt me ipa atajê na, me hamãr nare, ne atÿj ahna mehtehcajpar to me apa. Nemehcunea to gâhtât to me apa. ¹⁵Ne ma ajpên na me to guphê, quê nee jÿm ajpên mãihkên to hàmjôr nare, mehkên xà atajê nõ jahpan xà na. Ne ajteare mã ita to ca ha me to hane he. Ca ha gõtpeajpên mã me apejti ne, ne hanea neme cupê me akwÿ nare atajê to mempeaj ne.

Cu ha me pahtÿj Pahpãm mã me pahcakôc to me papa

¹⁶Ne gõtpe me gakrya ne, ne jÿ caxuw me gakry tome hîcu ne me amã amji kîn nare nare. ¹⁷Ne gõtpe Pahpãm mã me acakôc jîcu nare. ¹⁸Por cute me amã ampo cunea jôr atajê jahpan xà na, ca hãn ne hõtpe me cumã acakôc, ne impejti na me harê, ne catihti na me harê, ne hÿrên me gakryti na me amji jarê. Ne por quê ha cormã ihhêaj to ampo kên me awÿr cato ata cupate, ca nee me Pahpãm to amji mã me ahimpej jîcu nare. Ampo na? Cormã Pahpãm mãme akîn, cwÿrjapê ca gõtpe Pahpãm pejti to mecumã acakôc ne me cumã harê. Hõhõ, atana ri Pahpãm mã me

ana prãm. Pom ate Jeju to amji mã me ahimpej atajê na ri Pahpãm mã me ato prãm.

¹⁹Nee apu amji tète Pahpãm Carõ Pejti te me akam hàpên atajê cahpêrkâr to me apa nare. ²⁰Quê Pahpãm Carõ Pejti jũm jũjarên na cumê, quê awjarê, ca ha nee me jũm ata jũjarên tète me hiprôn nare, nãmri nee harkwa ita kôt hamreare nare. ²¹Ne atýj Pahpãm Carõ Pejti jarkwa kôt me amji mãgũjarên ita kam me to acrà. Ne amji to me ate me ampo kam gapac itajê cajpê, ne ampo pejti atajê, ca me kampa, ne amji mã me huwahi. ²²Ne ampo kên atajê cunea pê amji to me awpjê.

²³Ita na wa Pahpãm mã me acajrên to ipa, por Pahpãm te me pamã me pahcarĩcti jôr ata to, wa meamã ahna ahwý, quê me ato impeaj to ipa, ca me ateamji kam me gapac xà tũm nare ne, ne me acarõ jamã, ne me acaxwýn jamã, ne me akrekã jamã, mãr quê me amã ihtetetti ne. Ne nee jũ kam ihtũm kênrenare. Ampo na? Quê ha me pajõ Pahhiti pê Jeju Crixto amji jaxà ne me atetetti na me ana prãm. ²⁴Ne Pahpãm te ri ita na me papa na, me pamên, ne taa mã quê ha me pahtehcajpa, cu ha ita na kam me to pancrà. Nãmri Pahpãm ita harkwa cacrõ to ihcakôc nare. Ne ramã cute me pahtehcajpar na amji ton.

²⁵Ýhý me ikjêjê, ca ha hanea ne Pahpãm mã icajrên to me apa. ²⁶Ca ha me pahkjêjê cunea mã ite mehkĩnti to ite me cumã hàpà na, ca ha me cumã ijarê. ²⁷Ne ite ampeaj kam me pajõ Pahhiti jarkwa kôt me amãn, ca me pahkjêjêcunea mã ijõ kãhhôc ita cahyt.

²⁸Ýhý, wa hãn ne ijõtpê me pajõ Pahhiti pê Jejuna ahwý, quê me amã apejti caxuw impejti cunea gõ. Hamre, ita pit.